

ሰንበት ዘቅድሰት

(14 ኅዳር 2007 ዓ.ም. (11/23/2014))

ክርስቶስ ሰማያዊ ንጉሥና እዩ

መዝሙር: ሎቱ ስብሐት ወሎቱ አኮቴት. ።

ንባባት: ፩ቆሮ 15:20-28፤ 1ጴጥ 1:13-21፤ ግ.ሐ.19:27-ፍ፤ማቴ 25:31-46

ምስባክ: ኩሉ ዘፈቀደ ገብረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላያት። “እግዚአብሔር ኩሉ ዝደለዮ አብ ሰማይን ምድርን አብ ባሕርን አብ ኩሉ ቀላያትን ገበረ” መዝ. 135:6።

መዝሙር: “ነቲ ንሰንበት ዝቀደሰ ንሱ ዘይነበረሉ ጊዜ አይነበረን ወዲ አምላኽ ክርስቶስ ንሱ ዘይነበረ ጊዜ አይነበረን ንኣኡ ክብሪ ይግብኡ። ንሱብ ብእርእያኡ ፈጠሮ ኩሉ አብ ኢዱ እዩ፤ ንሰማይን ምድርን ይገዝእ፤ ከም ዝደለዮ ገበረ አምላኽ ወዲ እግዚአብሔር”።

ላቲናዊ ስርዓት አብ ዝኸተሉ ካቶሊካውያን ናይ ሎሚ ሰንበት “ክርስቶስ ንጉሥ” ኢሎም ይዝክርዎ። ፕዮስ ፱ይ ብ1925 ዓ.ም. እዮም ምስቲ አብ ግዚኦም ዝነበረ ኩነታት ዓለምና አዛሚዶም ዝአወጅዎ። አብቲ እዋን ዓለም አብ ሥጋዊ ነገራት ጥራሕ ዘድህቡ ክገዝኡ ንሰባት ብቅጥባባ ብሃይማኖት ብማሕበራዊ ናብራ ብኹሉ መሊኹም ክሕዙ ዝጓዩ ዝርእዩሉ እዋን እዩ ነሩ። ማርክሳዊ አተሓሳስባ ቦቲ ብሩስያ ዝምራሕ ዝነበረ ለኒናውን ማርክሳውን አተሓሳስባ ዓለም ንምግዛእ ዝጓዩሉ ዝነበሩ ከምኡ ርእሰማላውያን ብወገናም ናቶም አተሓሳስባን ድለትን ክዕብልል ዝጓዩሉ ዝነበሩ ዓለምና አብ መንጎ ክልተ ጸላእቲ ተቐቂሩ አብ ዝነበረትሉ እዋን “ክርስቶስ እቲ እንኮ ሓቀኛ መራሒ ንጉሥ ምዃኑ፤ ንሱ ናይ ዓለም ንጉሥ ብስልጣንን ብግርማን፤ ብፍቕርን ሓልዮትን ዝገዝእ እምበር ጭቆናን ራዕድን ዘዩዘውትር ፍትሕን ሓቅን ዘንግሥ ንጉሥ ከምዝኾነ ከረድኡ ኢሎም እዚ ሰንበት ሰምዮሞ።

ክርስቶስ አብ ልቢ ነፍስወከፍ ሰብ ክገዝእ ንሱ ጥራሕ እቲ ሓቀኛ መራሒ ከምዝኾነ ደቅሰብ ክርድኡ ኢሎም ብዕምቆት ክነስተንትን ዘዘኻኸረና ሰንበት እዩ። ሎሚ እውን ዓለም ርግአት ስኢና ደቂ ሰብ ፍትሒ ሰላም ሓቢትዎም ዘእውዩ አይወሓድዎን። ምድራውያን መራሕቲ ሎሚ እውን ንፍትሒ ንሓቂ ቀቢሮም ዓመጽ ግፍዒ ማእሰርቲ ጭካነ በዚሑ ክርስቶስ ካብ ልቢ ሰባት ተኸውሉ ሰብ ጸልማት ተጎልቢቡ ይነብር አሎ። ፍትሒ ክነግስ ሰላም ክመጽእ አብ ክርስቶስ እቲ መራሕቲ ክንምለስ አሎና። ብተወሳኺ እዚ ሰንበት አብ ስርዓት ላቲን ዝኸተሉ መወዳእታ ሰንበት ብናይ ሉጥርግያዊ አተሓሳስባ እዩ። ብስርዓትና መስከረም መጀምርያ ዓመት ናይ ልጡርግያን ናይ ሓዲስ ዓመትን እዩ፤ አብ ላቲናዊ ስርዓት ግን ዘመን ምጽአት ቅድሚ ምእታዉ ዘላ ሰንበት መጨረሻ ሰንበት ናይ ዓመት መጀምርያ ሰንበት ዘምጽአት ከአ መጀመርያ ሓዲስ ዓመት ልጡርግያ እዩ። ስለዚ ናይ ሎሚ ሰንበት ፍልይቲ ሰንበት እዩ።

አብ ስርዓትና ሰንበት ዘቅድሰት ወይ ካልኣይ ሰንበት ዘእስተምህሮ ኢልና ንሰምዮ። ክልቲኡ ባህላታት ዘምሓላልፎ መንፈሳዊ መልእኽቲ ዝመሳሰል እዩ። አብ ናይ ሎሚ ሰንበት መዝሙር “ሎቱ ስብሐት ወሎቱ አኮቴት. . . ኩሉ ወስተ እዴሁ ውእቱ ይኳንን ሰማያተ ወምድረ” እናበልና ክርስቶስ አብዚ ዓለም ዘሎ ከምቲ ቅ.ጳውሎስ ዝብሎ ክሉ ምእንትኡን ብኣኡን ተፈጥረ ዝብሎ ኩሉ ንክብሪ አምላኽ ከም ዝተፈጥረ ክርስቶስ ከአ ናይ ኩሉ ዋና ከምዝኾነ እም

ከነመስግኖ ከምዝግባእ የዘኻኸር። ኣብ ክርስትናና ሰብ ሓቀኛ ክብሪ ሓጎስ ዝረከብ ንክርስቶስ ኣብ ሕይወቱ ኣንጊሱ እንተ ኸኣለ ጥራሕ እዩ። ከምቲ ቅ. ኣጎስጢኖስ ዝብሎ “ነፍሰይ ንኣኻ ምስ ረኽብት ጥራሕ እያ እተዕርፍ” ዝብሎ ነፍስና ሰላም ቅሳነት ክትረከብ ንኢየሱስ ምድሕና ረኺባ ክትክእል ኣለዎ። ንክርስቶስ ማእከል ናይ ሕይወትና ገርና ቅድስና ዝዓሰሎ ሕይወት ክንመርሕ ኢና ንሕተት ዘሎና።

ክርስቶስ ንጉሥና እዩ። ንግሥነቱ ክመርሓና ከገልግለና ክጓስየና እዩ እምበር ክመልከና ኣይኮነን። ኣብ ብሉይ ኪዳን እግዚአብሔር ንደቂ እስራኤል ካብ ዳዊት ጀሚሩ ነገሩ ሂሎ ንህዝቡ ከመርሑ ነቲ ኣምላኽ ዝደልዮ ኩሉ ከተግብሩ ጓሶት ክኾኑ ይሸሞም ነሩ። እዚ ኣብ መዝ. 23 ከም እንረኽቦ እግዚአብሔር ጓሳይ እዩ ስለዚ ሓንቲ ዝፈርሀ የብለይን ክብል እንከሎ በቶም ነጋውስ ኣቢሉ ከምዝመርሕ ይነግር። ነጋውስ እምብኣር ንህዝቢ ኣምላኽ ዘገልግሉ ንሕጊ ኣምላኽ ከኽብሩ ዝሸየሙ እዮም። እዚ ርድኢት ኣብ ሓዲስ ኪዳን እውን ቀጺሉ።

ኣብ ብሉይ ኪዳን ኣብ ሕዝቅኤል 34 ዘሎ ብምልኡ ዘሎ እንተ ኣንበብና እግዚአብሔር ባዕሉ ጓሳና ከምዝኾነ ይገልጻልና። “ነተን ኣባግዐይ ኣነ ባዕላይ ክደልየን ክኣልየን ክእክበን እየ. . . ካብቲ ብምዓልቲ ጥፍኣትን ጸልማትን ፋሕ ኢሊናሉ ዝነበራ ኹሉ ቦታ ኸኣኻኽበን እየ. . . ነተን ዝጠፍኦ ኸደልየን ነተን ዝተባረራ ኸመልሰን ንዝተሰብራ ኸዝነገን ንዝሓመማ ኸፍውሰን እየ. . . ባዕላይ ቅኑዕ ጓሳኤን ክኸውን እየ” እናበለ እግዚአብሔር ባዕሉ ንኹሉ ከም ዝጓሲ ብኣፍ ነብዩ ይገልጻ። ኣብዚ ናይ ሕዝቅኤል ነቢይ ቃላት እንተ ኣስተውዓልና መጀመርያ እግዚአብሔር ባዕሉ ንመጓሰኡ ከምዝገደሰ፡ ካልኣይ ንኹልና ደቁ ዝህቦ ተስፋታት ቅድሚ ዘመናት ብኢየሱስ ክርስቶስ ንጉሥናን መራሕናን ኣቢሉ ከምዝፈጸም ንርኢ። ኣብዚ እግዚአብሔር ኩሉ ናይ መንግስቱ ግልጸታት ወይ መምርሒታት ብኢየሱስ ገሩ ከምዝገልጸ ንርኢ።

እግዚአብሔር ኣምላኽና ወላ ሓደ ክጠፍእ ዝደልዮ የለን እኳ ድኣ ንዝተባረረ ክደሊ ንዝሓመመ ክፍውስ ንዝጠፍኦ ከናዲ እዩ ድላዩ። ሎሚ ብቤተክርስቲያኑ ገሩ ኣብ ሓደ መጓሰ ክንጥርነፍ ይደልየና። ሎሚ ኣብ ዓለም ክንጠፍእ ክትበራበር ክትጠላለም ቀላል እዩ ኮይኑ ዘሎ፡ ብዙሓት በዚ ተሸኒፎም ንቤት ኣምላኽ ዝዝንግዑ ዝጠፍኡ ዝባረሩ ገለ ኸኣ እናረኣዩ እና ሰምዑ ንመገዲ ኣምላኽ ዝሓድጉ ኣለዉ። እምብኣር መጀመርያ ንሕና ኣብ ልብና ክንምለስ ድሕሪኡ ንካልእ ኣብ ኣምላኽ ክንመልስ እንወፍረሉ እንልኦኽሉ ሰንበት እዩ።

ክርስቶስ ንጉሥና ንሓዋርያቱ ኣብ ኩሉ ዓለም ክሰብኩ ልኢኸዎም ንኣኹም ዝሰምዐ ንኣይ ሰምዐ ኢሉ መልእኽቶም መልእኽቱ ከምዝኾነ ነገርዎም። ሎሚ ንሕና ኢና ንኣምላኽ እንልኦኽ ንዝጠፍኦ እንመልስ ንዝተሸገረ እንሕግዝ ንዝተባእስ እንዓርቕ ከምኡ ነቲ ሰናይ ዜና ወንጌል ኣብ ኩሉ እነብጽሕ ንሕና ኢና። ደቀይ ተለኣኹኒ ይብለና ኣሎ። መልእኽቱ ክነብጽሕ ሕራይ ንበል። ንጉሥና ክርስቶስ ናእዚ ምድሪ መራሕቲ ሃገራት ዝህቡና ተስፋታት ኣይኮነን ዝህበና። ናይ ፖሎቲካ መራሕቲ ብፍላይ ኣብተን ምርጫ ዝካየደልን ሃገራት እንተ ረኣና ተወዳደርቲ ክምረጹ ኢሎም ዝህብዎ መብጽዓታትን ተስፋታትን ማእለያ የብሉን ኣብ መጨረሻ ምስተመርጹ ነቲ ዝብልዎ ዝነበሩ ርቡዑ እኳ ኣየተግብሩን። ኩሉ ፖለቲካ ኮይኑ ይተርፍ። እዚ ኣብ ኩሉ እንርእዮ ዘሎና ሕግም ዓለምና እዩ። መራሕቲ ከገልግሉ ከመርሑ ዝተሓርዩ ክመልኩ ክጭቁኑ ክትርኢ እንከሎኻ ዘገርም እዩ። ዝኾነ ኣብ ስልጣን ዝድይብ ከገልግል እምበር ክግልገል ኣይኮነን ክመርሕ እምበር ክጭኩን ኣይኮነን። ክርስቶስ ግን እቲ ልእሊ ኩሉ ክኸውን ዝደለ ዘገልግል ይኹን ይብለና።

ክርስቶስ እሙን ንጉሥና እዩ፡ ቃሉ ዘይሕሱ ኩሉ ጊዜ ንኹልና ብሓደ ዓይነ ዝርኢ እዩ። ንሱ ምእንታና ኣብዚ ዓለም መጺኡ መገዲ ሰማይን ድላይ ኣምላኽን ብቃሉን ብግብሩን ኣርእዩና።

ንግስነቱ ሰላም ነጻነትን ፍቅር ዘምጽእ ከምዝኾነ ደጋጊሙ ገሊጹልና። ከምቱ ኣብ ዘኵልቅ 23፡ 19 እንንብቦ “አምላኽ ከይሕሱ ሰብ ኣይኮነን፤ ከይጥዓስ ከኣ ወዲ ሰብ ኣይኮነን ንሱ ነቲ ዝብሎ ይገብሮ ነቲ ዘተስፈዎ ይፍጽሞ” ዝበሎ ክርስቶስ ኣይሕሱን እዩ ነቲ ኹሉ ዝበሎ ይፍጽም፤ ኣብ ቃለይ እንተድኣ ጸኒሰኩም ኣባኹም ሕይወት ኣሎ ይብለና።

ቅ. ጳውሎስ ኣብ ናይ ሎሚ ንባብና ክርስቶስ ከመይ ኢሉ ንግስነቱ ከም ዘተግበሮን ነቲ ክሳብ መጨረሻ ጸላኢና ዝኾነ ሞት ክሳብ ዝስዕር ከምዝቐጽሎን ይነግረና። ክርስቶስ ማንም ክገብሮ ዘይክእል እዩ ፈጸሙ። እዚ ንሱ ዝገበሮ ኸኣ ብናይ ገዛእ ርእሱ ሞት ንኃጢአትን ንሰይጣንን ስዒርዎም። እዚ ስዕረት ፍጹም ስዕረት እዩ፤ እዚ ዘግበሮ ምኽንያት ከኣ ንኣና ካብ ሰይጣንን ኩሎም ጸላእትና ከድሕነና ስለ ዘለዎ እዩ። ነዚ ከርድኣና ኢሉ “ናቲ ብሕግጋት ዚቃወሙናን ዚበኣሰናን ዝነበረ ብኢድ ዝተጻሕፈ ጽሕፈት ዕዳ ደምሰሶ፤ ኣብ መስቀል ሸንኪሩውን ካብ ማእከል ኣርሓቐ” (ቆላ 2፡14) ይብል። እዚ እዩ ምእንቲ ድሕነትና ምእንቲ ንግስነቱን ኢሉ ዝገበሮ። ምስቲ ምእንታና ዘፍሰሶ ደም ክንወሃሃድ ኣሎና። ክፍሊ መንግስቱ ክንከውን ኣሎና ፤ ኣብ ኩሉ ዕለታዊ ሕይወትና ክነመስግና ክነኽብሮ ይግባእ፤ ንሱ ኣብ ምሉእ ዓለም እዩ ዝገዝእ።

ኣብ ወንጌል ማቴዎስ ብዛዕባ ሕግን ግዝኣት ክርስቶስን የዘኻኸረና። መንግስቱ መንግስቲ ፍትሒ እዩ ምኽንያቱ ንነፍስወከፍ ከከም ግብሩ ክፍርድ እዩ። ነቶም ቅኑዓት ሕገ ዝተኸተሉ ኩሎም ክኸብሮም እዩ ነቶም ዘየኸበሩ ግን ክቐጽዎም እዩ። ኣብ መንግስቱ ምጥፍፋእ፣ ግቦ፣ ምዝመዛ፣ ፍትሒ ምጉዳል የለን። “ንሱ ኣብ መንጎ ኣህዛብ ኪፈርድ እዩ፤ ንብዙኃት ሕዝብታትውን ኪዳንዮም እዩ፤ ንሳቶም ከኣ ኣስያፎም ንማሕረሻታት ኩናውቶምውን ንዝዘዎታት ኪሠርሕዎ እዮም። ሕዝቢ ኣብ ሕዝቢ ሰይፊ ኣይኬልዕልን እዩ፤ ደጊምሲ ውግእ ኣይኪመሃሩን እዮም” (ኢሳ 2፡4፣ ሚልክያስ 4፡3) ዝብል ትንቢት ኢሳያስ ነብይ ነቲ ክርስቶስ ዘምጽኦ መንግስቲ ዘስምዕ እዩ። መንግስቲ ክርስቶስ መለላይኡ ሰላምን ፍትሕን እዩ፤ ነዚ እነግብር ንሕና ልኡኻቱ ኢና። ኣብ ሕይወትና ሰላም ለቢስና ሰላም ኣብ ሕይወት ካልኣት ክነብጽሕ እዩ ዝደልየና።

እምብኣር ሎሚ ካብ ነፍሲ ወከፍና ዝድለ ዘሎ ነቲ ንጉሥናን መድሕናን ዝኾነ ክርስቶስ ልባትና ክንከፍተሉ እዩ ኣብኡ ክቐመጥ ክነፍቅደሉ ክገዝእና ክመርሓና። ኣብ ልቢ ነፍሲወከፍና እንተ ሓደረ ኣብ ምሉእ ዓለም ይነግስ ኣሎ ማለት እዩ። ድሮ ኣብ ልባትና ነጊሱ እንተሎ ክንሕጎስን ክነብዕልን ኣሎና እንተ ዘይኮነ ሎሚ ኣብ ልብና ክኣቱ ክሓድር ክቐይረና ናቱ ኸንብረና ንዓድሞ። ንሱ “እንሆ ኣብ ኣፍደገ ደው ኢለ ማዕጾ ሿሕኳሕ ኣብል ኣሎኹ። ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ኸኣቱ ምስኡ ኣብ መኣዲ ኸቐመጥ እየ፤ ንሱውን ምሳይ ኪቐመጥ እዩ” (ራእ 3፡2) እናበለ ይነግረና ኣሎ። ኣምላኽ ኣብ ልባትና እንተ ነገሰ መኽሰብ እምበር ክሳራ የብልናን።

ኣብ መደምደምታ ክብሎ ዝደሊ ሎሚ ንክርስቶስ ከም ንጉሥናን መድሕናን ክንገዝኦ እንከሎና ብምሉእ ልባትና ክገዝእ ሕይወትና ኣታሓሳስና ክመልኽ ብምሉእ ነፍቅደሉ። ክርስቶስ ከምዞም ምድራውያን መራሕቲ ክንጠፍእ ክንባረር ኣይደልን እዩ። ሓንትስ ንጎይታና ንጉሥናን ንሳንን ክኸውን ነፍቅደሉ እምበር ሓንቲ ኣይክጎድለናን እዩ ምኽንያቱ ምሕረቱን ሕያውነቱን ንምሉእ ሕይወትና ክውሃበና እዩ። ኩልና ኣብቲ መንበር ንግስነቱ ብሓጎስ ክንኣቱ ኢና።

ንጉሠ ሰላም ክርስቶስ ሰላምካ ሃበና ፍቕርኻን ጸጋኻን ኣብዝሓልና ንበሎ። ንኹሉ ብሓደ ዓይኒ ዝርኢ ኣምላኽ ናቱ ከና ነሕዋትና ኣብኡ ክነቐርብ ጸግኡ ይዓድለና።

ኣባ ንጉሠ ፍሥሓ